

350 SENA MILL-MEWT TA' DUN FILIPPU BORGIA (1649–1999)

**Noti storiċi minn kitba ta' SAL,
fil-ktieb "360 SENA KOLLEĠĠJATA"
mahruġ mill-mibki President tas-Socjetà Borgia,
Joseph A. Deacon fl-1990**

Dun Filippu Borg (*jew* Borgia) **twieled f'Birkirkara fl-1567**, ftit wara l-Assejju l-Kbir. Kien ġej minn famlija ghanja u studja sakemm sar saċerdot fit-18 ta' Settembru 1593 meta kellu madwar 26 sena. Kien diġà jghallem il-grammatika, letteratura u morali ġewwa l-Imdina meta kellu biss 20 sena. Hames xhur wara li ha l-quddiesa, fis-7 ta' Frar 1594, Dun Filippu nhatar Kappillan ta' Birkirkara. Kien illawrijat fit-Teologija u fil-Liġi Kanonika u Ċivili. Ftit xhur wara l-Isqof Gargallo sejjahlu bhala espert biex jitla' Ruma halli jirrapporta lill-Papa u lill-kardinali dwar il-qaghda spiritwali u ċivili tal-poplu Malti u Ghawdxi. **Tant kien jaf sewwa l-andament tal-hajja fil-pajjiż li kull Isqof jew Gran Mastru ġdid kien jibghat ghalih biex jaghtihom rendikont bil-pariri siewja tiegħu.**

Bejn April 1604 u April 1625 Dun Filippu kien Vigarju Ġenerali



ta' Malta u ġieli kien *locum tenens*, jamministra d-djoċesi fl-assenza ta' l-Isqof ta' Malta. F'daż-żmien hatar diversi kappillani fil-Parroċi madwar Malta u mexxa l-visti pastorali flimkien ma' l-Isqofjiet Gargallo u Cagliares. F'Awissu 1608 il-Gran Mastru Alofju de Wignacourt ġab l-approvazzjoni tal-Papa Pawlu V biex Dun Filippu jinhatar **Dekan tal-Kattidral**, bil-patt li jitlaq minn Birkirkara. Dun Filippu ma riedx jitbiegħed minn hutu l-Karkarizi, anke minhabba x-xogħol li kien beda għall-bini ta' Knisja ġdida – dik li illum insibuha bhala “il-qadima”.

Hafna Karkarizi għamlu pressjoni fuqu biex ma jitlaqx, kif ukoll fuq il-Gran Mastru biex ma jcaqilqux minn Birkirkara. Hamest ijiem biss wara li kien inghata l-hatra, Dun Filippu nnifsu mar għand il-Gran Mastru biex **“jibqa' fost il-Karkarizi li tant kien iħobb”**. Dan kollu sar quddiem diversi kavallieri u ġemgħa kbira ta' Karkarizi li niżlu lura lejn Birkirkara, magħhom ingħaqdu ġemgħat kbar ohra u b'mod spontanju laqgħu lil Dun Filippu b'festa kbira.

Għall-gherf u l-integrità tiegħu, **is-Santa Sede hatritu wkoll Pro-Inkwizitur** biex imexxi t-Tribunal tas-Sant'Uffizzju f'Malta u għal xi żmien **kien ukoll Delegat Apostoliku tal-gzejjer Maltin**. Għall-habta ta' l-1636, b'sogru kbir għalih innifsu, kiteb “relazzjoni” dettaljata dwar l-istat politiku u reliġjuż tal-gzejjer tagħna, dokument importanti hafna li jitfa' dawl shiħ fuq kif kienu jgħixu l-Maltin u kif kienu maħkuma mill-Kavallieri.

Wara talba li għamel Borgia, il-Papa Urbanu VIII, fil-5 ta' Diċembru 1630, hareġ il-Bolla Apostolika “Sacri Apostolatus Ministerio” li biha twaqqfet il-Kollegġjata ta' Sant'Elena – l-ewwel Kollegġjata f'dawn il-gzejjer. Biex isir dan, Dun Filippu – li kien ġej minn familja sinjura – halla bil-miktub ġidu kollu lill-Karkarizi fil-Kollegġjata tagħhom. Ftit wara l-istess Papa approva wkoll l-Istatuti li kiteb l-istess Dun Filippu li bihom kellha titmexxa l-Kollegġjata.

Kif jingħad fid-dokumenti, Dun Filippu ried **“jibdel il-ġid ta' l-art li jispiċċa fil-ġid tas-sema, li ma jintemmx”**. Ried li mill-ġid materjali johroġ ġid spiritwali lil hutu l-Karkarizi.

L-iskop ewlieni tal-Kollegġjata kien li s-saċerdoti li jaqdu lill-Karkarizi, jitolbu kuljum flimkien, jiċcelebraw il-Liturġija b'mod dinjituż, jaqsmu bejniethom ix-xogħol pastorali u jamministraw il-Kollegġjata skond kif ordnalhom Dun Filippu u kif kien approva l-Papa nnifsu.

Ma' dawn id-dmirijiet kien hemm marbutin drittijiet li jiffurmaw il-parti Ġuridika ta' din il-Fundazzjoni. Biex jiżgura dan kollu, Dun Filippu mar għand l-Inkwizitur fejn, **fit-13 u fl-14 ta' Lulju 1632, għamel l-Att tad-Donazzjoni – l-ġhotja ta' ġidu kollu – permezz ta' Kuntratt Ċivili kif jidher fl-atti tan-Nutar Ferdinandu Zarb.**

B'hekk kien sar ftehim formali u legali, bejn Dun Filippu u s-Santa

Sede, bejn il-Fundatur u l-Papa nnifsu, bejn il-Benefattur u l-Karkariži li tant kien iħobb. Huwa ried li kollox isir għall-ġid tal-Karkariži, ried li l-Kolleġġjata tibqa' dejjem f'Birkirkara, li tkun amministrata mill-Kanonċi Karkariži u jkunu l-istess Kanonċi li jagħzlu Kanonku ġdid meta jonqos xi wiehed. Anzi, rabathom kif għandhom jagħzluh: fl-ewwel post, għandhom dejjem jagħzlu saċerdot Karkariż. **Ordna wkoll li jekk xi darba allahares, titnaqqas xi haġa mill-ftehim, il-ftehim jinhall, u l-aħħar xewqa tiegħu tkun li “il-ġid kollu jgħaddi għand il-werrieta – il-Poplu Karkariż”.**

Mill-ġid kollu li halla Dun Filippu, kellu jsir il-hlas lill-Kanonċi għas-servizz li jagħtu kif ukoll il-prebendi għall-kariga li jokkupaw. Bhal kull haġa ġdida, il-Kolleġġjata tagħna l-Karkariži sabet oppożizzjoni diversi drabi biex tibqa' kif riedha l-Fundatur iżda kienu diversi l-Papiet li kkonfermaw il-Fundazzjoni.

Dun Filippu baqa' Prepostu sa ma miet fit-8 ta' Ottubru 1649 ta' 82 sena u ndifen fil-kor tal-Knisja l-Qadima. Din is-sena, għalhekk, jahbat għeluq it-350 mill-mewt ta' l-akbar benefattur tagħna l-Karkariži. Sal-lum għandna triq imsemmija għalih, kwadru tiegħu fis-sagrestija tal-Bażilka, iehor fl-Awla Kapitulari u iehor fl-Aula Magna ta' l-Università l-qadima fil-Belt. Għalih hija msemmija wkoll is-Socjetà Borgia ta' Birkirkara.

Fl-1477 il-Kanonku Dun Perin Borg zied erba' kanonikati ohra, permezz ta' kuntratt ċivili iehor għand in-Nutar Pietru Pawl Gonzi fit-28 ta' Diċembru 1771. Dun Perin mexa fuq il-passi ta' Dun Filippu u **rabat din it-tieni Fundazzjoni bl-istess saħħa legali bħal ta' l-ewwel waħda.**

Billi dan kollu kien indirizzat lill-Karkariži ta' kull żmien, matul is-snin, diversi drabi l-Karkariži nqasda biex jaċcertaw ruħhom li jsir dak li ried il-Fundatur, sakemm fl-1936 twaqqfet il-Ven. Socjetà Dun Filippu Borgia “biex thares il-Patrimonju tal-Poplu Karkariż, f'isem l-istess Poplu u l-Għaqdiet ta' Birkirkara.”

**ĊENTRU
ANIMAZZJONI
MISSJUNARJA
ST. VENERA**

TEL: 231252

Miljuni ta' kbar, tfal u trabi jmutu kull sena madwar id-dinja minhabba nuqqas t'ikel, mediċini u neċessitajiet ohra bżonnjużi għall-ghixien li jixraq lill-bniedem. X'qiegħed tagħmel int biex lil Kristu ttaffilu xi ftit mit-tbatija?

Jekk tixtieq tgħin ikkuntattja lil
Fr. Louis Mallia MSSP